

እንተሎ ደኣ ጉዳይ ሃገር ብሓደ ሰብ እናተወሰነ ኣለኹ ዘይብል?

ህዝባዊ ግንባር ንደሞክራሲን ፍትሕን ዝረኣየ ዓይኑ ይብራህ:-

ሰባት ብዝተፈላለዩ ምክንያታት፡ ሓባራዊ ጠቕሚ ወይ ዕላማ ንምርግጽ ብሓባር ይሰርሑዮም። ቅድሚኛ ናብ ተግባር ምውፋሮም ግን፡ ብዛዕባቲ ከረጋግጽዎ ዝደልዩ ጠቕሚ ወይ ዕላማ ኣመልኪቶም ምርድዳእ ይገብሩ። መደብ-ዕዮ ወይ ዕማማት የነጽሩ። ናይ ኣገልግሎት ግዜኡ፡ ወይ ዝመሓየሹ ኣገባብን ብግቡእ ዘስፈረ፡ ቀያዲ ውሽጣዊ ዓንዲ ሕገ (ህንጻ-ሕገ) ተኻቲዑም የጽድቁ። ደረት ስልጣን ናይ ግዜ ገደቡን ዝተወሰነ፡ ብደሞክራሲያዊ ምርጫ ድዩ ብስምምዕ ዝመርሖም ኣካል ይመርጹ። ናብ መሪሕነት ዝደየቡ ሰባት፡ ብዝተቐመጠሎም ሕገ መሰረት ጥራሕ ይሰርሑ። ካብ ዓቕሞም ንላዕሊ ዝኾነ ነገር ምስ ዘጋጥሞም፡ ምስ ዝመረጽዎም ሰባት ይላዘቡ። ናይ ስልጣን ግዜኦም ምስ ኣኸለ ከኣ ጸብጻቦም ብግቡእ ኣቕሪቦም መዝነቶም የረክቡ።

እዚ ከምዚ ዓይነት ኣገባብ ይንኣስ ይዕበ ኣብ ዝኾነ በርገስ ማሕበራት ዝትግበር ልሙድ ኣሰራርሓዮ። ቀረባ ኣብነት ማሕበር ሰንበትና፡ ማሕበር መድሃኔ ኣለምና ንጹር ሕግታት ኣለዎም። ናይ ንግዲ ኮርፖሬሽናት ንጹር ስርዓተ ሕገ ኣለዎም። ዕቁብ ስርዓተ ሕገ ኣለዎም። ሃይማኖታዊ ትካላት ብተመሳሳሊ ምስ ናይ ጽቡቕ ስነ-ምግባር ቀያዲ ሕግታት ኣለዎም። ጸገም ህዝብን ሃገርን ክፈትሕ ኢሉ ዝተበገሰ ፖለቲካዊ ጉጅለ፣ ምንቅስቃስ፣ ውድብ፣ መንግስቲ እሞ ኸኣ፡ ዝሰጠመ ተሓታትነትን ዝኸበደ ሓላፍነትዮ ዘለዎ።

ሰብ ወይ ሰባት፡ ኣባላት ማሕበር ሰንበቲ፣ ማሕበር መድሃኔ-ዓለም፣ ዕቁብ፣ ናይ ንግዲ ኮርፖሬሽን፣ ፖለቲካዊ ውድብ ክኾኑ ክሓቱን ክሕተቱን እንከለው፡ ብዛዕባ ከመይነት ዕላማ፣ ሕጋዊ ተሓታትነት፣ መሰልን ግቡእን ተረዲኦምዮም ዝኣትው። ሕጋዊ ተሓታትነት ኣብ ዘይብሉ፡ መሰልን ግቡእን ኣብ ዘየኸብር፡ ጠቕሚ ኣብ ዘይረኽቡሉ፡ መሪሕነቶም ኣብ ዘይመርጹሉን ዘይምረጹሉን፡ ውልቀ ሰባት ከም ድሌቶም ኣብ ዝጻወትሉ፡ ዝኣስርሉን ዝፈትሑሉን ኣባላት ክኾኑ ኣይመርጹን። ኣይግባእን ድማ።

እሞቲ ኣብ 1994 ካብ ህዝባዊ ግንባር ሓርነት ኤርትራ ናብ ህዝባዊ ግንባር ንደሞክራሲን ፍትሕን ተሰጋጊሩ ዝተባህለ ውድብ፡ ሕጂ ኣበይ ኣሎ? ብ1994 ሳልሳይ ውድባዊ ጉባኤ ምስ ተገብረ፡ ክሳብ ሎሚ ወርሒ ሓምለ 2015 ኣብ ዘሎ ግዝያት ጉባኤ ኣይተገብረን። ኣብ ሳልሳይ ውድባዊ ጉባኤ፡ ኣባላት ፖለቲካዊ ቤት ጽሕፈትን ማእከላይ ሽማግሌን ኮይኖም ዝተመርጹ፡ ገለ ተኣሲሮም፣ ገለ ኣርሒቆም ተሰዲዶም፣ ካልኣት ከኣ ብባህሪያዊ ሕግም ብጉልባብ ወቕዒ ልቢ፡ ምምራዝ መግቢ፣ ምክንያቱ ዘይተፈልጠን ሓደጋ መኪናን ብህይወት የለውን። እቶም ዝተረፉ ብርግጽ ብሕጋውን ፖለቲካዊ ቋንቋ ምልኣተ ኣኼባ ከካይዱ ዘኸለሎም ቁጽሪ የብሎምን። ምልኣተ ኣኼባ ይሃልዎም ኣይሃልዎም ድማ፡ ብስም ህግደፍ ኣኼባ ኣየካይዱን። መግለጺ ኣይወጽኡን። ብስም ህዝባዊ ግንባር ንደሞክራሲን ፍትሕን ግን ይውድቡ። ኩሉ ነገር ስጊንጢርዮ።

ንኣብነት መንእሰያት ህግደፍን ባህላዊ ጉዳያት ህግደፍን። ስለዚ ብሕጋውን ፖለቲካውን መምዘኒታት ህግደፍ ዝበሃል ውድብ ኣበይ ኣሎ? ፖለቲካዊ ቻርተርን ዓንዲ ሕጉን ኣበይ ኣሎ? መሪሕነቱ ኣበይ ኣሎ? እዞም ብኣባላት ህግደፍ ዝጽውዑ እንታይ ከዐውቱ ዝተጠርነፉዮም? ራኢና፡ መምርሒና፡ ሕግና ኢሎም ዝዛረቡሉ የብሎምን። ረብሓ ናይ መን ከረጋግጹ፡ ስልጣን ናይ መን ክሕልው፡ ዝና ናይ መን ክዕቅቡዮም ብደም ንጹሃት ዝሕጸቡ ዘለው? ብሕጋውን ፖለቲካውን ኣዘራርባ፡ ህግደፍ ኣሎ ግን ናብ ደቂ-ሕድርትና ተቐይሩዮ ዝብል መጎት እንተዘይኣምጺኦም ህግደፍ ዝበሃል ውድብ የለን። ናብ ደቂ ሕድርትና ተቐይሩ ብህዝብን ሃገርን ዝጣላዕ፡ መንእሰያት ህግደፍን ባህላዊ ጉዳያት ህግደፍን እናበለ ዝውድብ ፖለቲካዊ ውድብ ኣሎ ኢልካ ክትቅበል ከኣ ዘይንበርዮ። ስለዚ ብሕጋውን ፖለቲካውን መዕቀኒታት "ህግደፍ ዝራኣየ ዓይኑ ይብራህ"?

ላይነየ ካብ ማይ ዓይኒ

ፊኔወ ረድዮ ድምጺ ሰላምን ደሞክራሲን ኤርትር፡ 26-08-2015

ንካልኣይ ግዜ ዝዝርጋሕ ዘሎዮ።